

ပြည်ထောင်စုမြန်မာနိုင်ငံတော်
နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့
ရုပ်ရှင်ဥပဒေ

[နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့ ဥပဒေအမှတ် ၉/ ၉၆]

ရန်ကုန်မြို့၊ ၁၃၅၈ ခုနှစ်၊ ဝါခေါင်လဆန်း ၆ ရက်
(၁၉၉၆ ခုနှစ်၊ ဩဂုတ်လ ၂၀ ရက်)

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

အခန်း(၁)

အမည်နှင့် အဓိပ္ပာယ်ဖော်ပြချက်

၁။ ဤဥပဒေကို ရုပ်ရှင်ဥပဒေဟု ခေါ်တွင်စေရမည်။

၂။ ဤဥပဒေတွင် ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

- (က) ရုပ်ရှင် ဆိုသည်မှာ ရုပ်ရှင်နည်းပညာ တစ်ရပ်ရပ်ဖြင့် ရုပ်ငြိမ်ကိုဖြစ်စေ၊ ရုပ်ပုံလှုပ်ရှားခြင်းကိုဖြစ်စေ၊ ရုပ်ပုံနှင့်အသံကိုဖြစ်စေ ထွက်ပေါ်စေခြင်းနှင့် ထိုကဲ့သို့ ထွက်ပေါ်စေရန်အတွက် အသုံးပြုသော စက်နှင့်ကိရိယာ ကိုဆိုသည်၊
- (ခ) ရုပ်ရှင်ကား ဆိုသည်မှာ ရုပ်ရှင်အဖြစ် ရိုက်ကူးထုတ်လုပ်သော ဇာတ်လမ်းကား၊ မှတ်တမ်းတင်ကား၊ မော်ကွန်းတင်ကား၊ သတင်းကား၊ ဖျော်ဖြေရေးကား သို့မဟုတ် ပညာပေးကားကို ဆိုသည်၊
- (ဂ) ရုပ်ရှင်ဆင်ဆာလက်မှတ် ဆိုသည်မှာ ဤဥပဒေအရ ရုပ်ရှင်ဆင်ဆာအဖွဲ့ကထုတ်ပေးသည့် အများပြည်သူ အား ရုပ်ရှင်ကားပြသခွင့်ပြုသည့်လက်မှတ်ကို ဆိုသည်၊
- (ဃ) ရုပ်ရှင်လုပ်ငန်းလိုင်စင် ဆိုသည်မှာ ဤဥပဒေအရ ထုတ်ပေးသည့် ရုပ်ရှင်လုပ်ငန်းအမျိုးအစားတစ်ခုခုကို လုပ်ကိုင်ခွင့်ပြုသည့် လိုင်စင်ကို ဆိုသည်၊
- (င) ရုပ်ရှင်ရုံ ဆိုရာတွင် ရုပ်ရှင်ပြသသည့် အဆောက်အအုံ၊ အိမ်နှင့်အခြားနေရာတို့လည်း ပါဝင်သည်၊
- (စ) ရုပ်ရှင်ရုံလိုင်စင် ဆိုသည်မှာ ရုပ်ရှင်ရုံအတွက် ထုတ်ပေးသည့် လိုင်စင်ကိုဆိုသည်၊
- (ဆ) အကဲဖြတ်အဖွဲ့ ဆိုသည်မှာ ဤဥပဒေအရဖွဲ့စည်းသော မြန်မာ့ရုပ်ရှင်အဆင့်အတန်း မြှင့်တင်ရေးအကဲ ဖြတ်အဖွဲ့ကို ဆိုသည်၊
- (ဇ) မြန်မာ့ရုပ်ရှင်လုပ်ငန်း ဆိုသည်မှာ ပြန်ကြားရေးဝန်ကြီးဌာန အုပ်ချုပ်မှုအောက်ရှိ မြန်မာ့ရုပ်ရှင်လုပ်ငန်းကို ဆိုသည်။ ယင်းစကားရပ်တွင် မြန်မာ့ရုပ်ရှင်လုပ်ငန်းက ဤဥပဒေပါကိစ္စအလို့ငှာ လုပ်ပိုင်ခွင့်လွှဲအပ်ခြင်း ခံရသူ လည်းပါဝင်သည်။

အခန်း(၂)

ရည်ရွယ်ချက်များ

၃။ ဤဥပဒေ၏ ရည်ရွယ်ချက်များမှာ အောက်ပါအတိုင်းဖြစ်သည်-

- (က) မြန်မာ့ရုပ်ရှင်လုပ်ငန်း အဆင့်အတန်း ခေတ်မီတိုးတက်မြင့်မားလာစေရန်၊
- (ခ) နိုင်ငံတော် ဘက်စုံဖွံ့ဖြိုးတိုးတက်ရေးကိုလည်းကောင်း၊ မြန်မာ့ယဉ်ကျေးမှု အမွေအနှစ် ထိန်းသိမ်းရေးကို လည်းကောင်း အကျိုးပြုစေမည့် မြန်မာ့ရုပ်ရှင်ကားများပေါ်ထွန်းလာစေရန်၊
- (ဂ) တိုင်းရင်းသားစည်းလုံးညီညွတ်ရေးနှင့် မျိုးချစ်စိတ်ဓာတ်ရှင်သန် ထက်မြက်ရေးကို အထောက်အကူဖြစ် စေမည့် မြန်မာ့ရုပ်ရှင်ကားများ ပေါ်ထွန်းလာစေရန်၊
- (ဃ) ထူးချွန်သည့် ရုပ်ရှင်အနုပညာရှင်များ၊ ရုပ်ရှင်ပညာသည်များ ပေါ်ပေါက်လာစေရေးကို အားပေးရန်၊
- (င) မြန်မာ့ယဉ်ကျေးမှုနှင့် မြန်မာ့ဓလေ့စရိုက်ကို ပျက်ပြားစေမည့် သရုပ်ပျက်ရုပ်ရှင်ကားများကို တားမြစ် ပိတ်ပင်ရန်။

အခန်း(၃)

ရုပ်ရှင်လုပ်ငန်းလိုင်စင်

၄။ ရုပ်ရှင်လုပ်ငန်း လုပ်ကိုင်လိုသူသည် အောက်ပါလုပ်ငန်းအမျိုးအစား တစ်ခုချင်းအတွက် ရုပ်ရှင်လုပ်ငန်း လိုင်စင်ရရှိရန် သတ်မှတ်ချက်များနှင့် အညီ မြန်မာ့ရုပ်ရှင်လုပ်ငန်းသို့လျှောက်ထားရမည်-

- (က) ရုပ်ရှင်ကား ထုတ်လုပ်ခြင်း၊
- (ခ) ရုပ်ရှင်ကား ရိုက်ကူးခြင်း၊
- (ဂ) ရုပ်ရှင်ကား ကူးဆေးခြင်း၊
- (ဃ) ရုပ်ရှင်ကား အသံသွင်းခြင်း၊
- (င) ရုပ်ရှင်ကား တည်းဖြတ်ခြင်း၊
- (စ) ရုပ်ရှင်ကား ဖြန့်ချိခြင်း၊
- (ဆ) ရုပ်ရှင်ကား ပြည်ပမှတင်သွင်းခြင်း၊
- (ဇ) ရုပ်ရှင်ကား ပြည်ပသို့တင်ပို့ခြင်း။

၅။ မြန်မာ့ရုပ်ရှင်လုပ်ငန်းသည် လျှောက်ထားချက်ကို သတ်မှတ်ချက်များနှင့် ညီညွတ်ခြင်း ရှိမရှိ စိစစ်၍ ရုပ်ရှင်လုပ်ငန်းလိုင်စင် ထုတ်ပေးခြင်း သို့မဟုတ် ငြင်းပယ်ခြင်းပြုနိုင်သည်။

၆။ ပြန်ကြားရေးဝန်ကြီးဌာနသည် ရုပ်ရှင်လုပ်ငန်း လိုင်စင်သက်တမ်း၊ ရုပ်ရှင်လုပ်ငန်းလိုင်စင်ခ၊ ရက်လွန် ကြေးနှင့် သက်တမ်း တိုးမြှင့်ခတို့ကို သတ်မှတ်ပေးရမည်။

၇။ (က) ရုပ်ရှင်လုပ်ငန်း လိုင်စင်သက်တမ်း ကုန်ဆုံးသဖြင့် သက်တမ်းတိုးမြှင့်လိုသူသည် သတ်မှတ်ချက်များ နှင့်အညီ မြန်မာ့ရုပ်ရှင်လုပ်ငန်းသို့ လျှောက်ထားရမည်။

(ခ) မြန်မာ့ရုပ်ရှင်လုပ်ငန်းသည် သတ်မှတ်ထားသော အခကြေးငွေကို ပေးဆောင်စေ၍ သက်တမ်းကို တိုးမြှင့်ပေးနိုင်သည်။

၈။ မြန်မာ့ရုပ်ရှင်လုပ်ငန်းသည်-

(က) ရုပ်ရှင်လုပ်ငန်းလိုင်စင်ရရှိသူ လိုက်နာရမည့် စည်းကမ်းချက်များကို သတ်မှတ်ရမည်၊

(ခ) ပုဒ်မခွဲ (က) အရသတ်မှတ်ထားသည့် စည်းကမ်းချက်တစ်ရပ်ရပ်ကို ဖောက်ဖျက်သော ရုပ်ရှင်လုပ်ငန်းလိုင်စင်ရရှိသူအား ဒဏ်ကြေးငွေ အနည်းဆုံး ကျပ် ၅၀၀၀ မှ အများဆုံး ကျပ် ၅၀၀၀၀ အထိ ချမှတ်ရမည်။ ထို့ပြင် ရုပ်ရှင်လုပ်ငန်း လိုင်စင်ကိုလည်း ရုပ်သိမ်းနိုင်သည်။

၉။ ရုပ်ရှင်လုပ်ငန်းလိုင်စင် သက်တမ်းကုန်ဆုံးလျှင်ဖြစ်စေ၊ ရုပ်သိမ်းခြင်းခံရလျှင်ဖြစ်စေ၊ ရုပ်ရှင်လုပ်ငန်း လိုင်စင်ရရှိသူက ပြန်လည်အပ်နှံလျှင်ဖြစ်စေ ရုပ်ရှင်လုပ်ငန်း လိုင်စင်ပျက်ပြယ်သည်။

အခန်း(၄)

ရုပ်ရှင်ဆင်ဆာအဖွဲ့

၁၀။ ပြန်ကြားရေး ဝန်ကြီးဌာနသည်-

(က) အောက်ပါပုဂ္ဂိုလ်များ ပါဝင်သော ရုပ်ရှင်ဆင်ဆာအဖွဲ့ကိုဖွဲ့စည်းရမည်-

- | | | |
|-----|--|--------------------|
| (၁) | ဦးဆောင်ညွှန်ကြားရေးမှူး၊ မြန်မာ့ရုပ်ရှင်လုပ်ငန်း။ | ဥက္ကဋ္ဌ |
| (၂) | သက်ဆိုင်ရာ အစိုးရဌာန၊ အဖွဲ့အစည်းများမှ ကိုယ်စားလှယ်များ။ | အဖွဲ့ဝင်များ |
| (၃) | သင့်လျော်သည့် နိုင်ငံသားများ။ | အဖွဲ့ဝင်များ |
| (၄) | ညွှန်ကြားရေးမှူး၊ မြန်မာ့ရုပ်ရှင်လုပ်ငန်း | ---- အတွင်းရေးမှူး |

(ခ) ရုပ်ရှင်ဆင်ဆာအဖွဲ့၏ သက်တမ်းကို သတ်မှတ်နိုင်သည်။

(ဂ) ရုပ်ရှင်ဆင်ဆာအဖွဲ့ကို လိုအပ်သလို ပြင်ဆင်ဖွဲ့စည်းနိုင်သည်။

၁၁။ အစိုးရဝန်ထမ်းမဟုတ်သော ရုပ်ရှင်ဆင်ဆာအဖွဲ့သည် ပြန်ကြားရေးဝန်ကြီးဌာနက သတ်မှတ်သည့် ချီးမြှင့် ငွေကို ခံစားခွင့်ရှိသည်။

၁၂။ ရုပ်ရှင်ဆင်ဆာအဖွဲ့သည် ချမှတ်ထားသော မူဝါဒနှင့်အညီ-

(က) ရုပ်ရှင်ကား စတင်ရိုက်ကူးခြင်းမပြုမီ တင်ပြလာသော ဇာတ်လမ်းကို စိစစ်ရမည်၊

(ခ) ဇာတ်လမ်းကို ရုပ်ရှင်ရိုက်ကူးခွင့်ပြုခြင်း သို့မဟုတ် ငြင်းပယ်ခြင်း ပြုနိုင်သည်။

(ဂ) ဇာတ်လမ်းကို လိုအပ်သလို ပြင်ဆင်ရေးသား တင်ပြစေပြီး ရုပ်ရှင်ရိုက်ကူးခွင့်ပြုခြင်း သို့မဟုတ် ငြင်းပယ် ခြင်း ပြုနိုင်သည်။

၁၃။ ရုပ်ရှင်ဆင်ဆာအဖွဲ့သည် ရိုက်ကူးပြီး တင်ပြလာသော မြန်မာ့ရုပ်ရှင်ကားများကိုလည်းကောင်း၊ ပြည်ပမှ တင်သွင်းလာသော ရုပ်ရှင်ကားများကိုလည်းကောင်း ရုပ်ရှင်ဆင်ဆာလက်မှတ် လျှောက်ထားလာသည့်အခါ ယင်းရုပ်ရှင်ကားကို ချမှတ်ထားသော မူဝါဒနှင့် ညီညွတ်ခြင်း ရှိမရှိ ကြည့်ရှုစစ်ဆေးပြီးနောက်-

(က) အများပြည်သူအားဖြစ်စေ၊ သီးသန့်ပရိသတ်အားဖြစ်စေ ပြသခွင့်ပြုနိုင်သည်။

(ခ) မြန်မာ့ရုပ်ရှင်ကားတွင် အများပြည်သူအား ပြသရန် မသင့်သောအစိတ်အပိုင်းကို ဖြတ်တောက်ခြင်း၊ ပြုပြင်ခြင်းပြုလုပ်စေ၍ ပြသခွင့်ပြုနိုင်သည်။ ဖြတ်တောက်သည့်အစိတ်အပိုင်းကို သိမ်းဆည်းခြင်း သို့မဟုတ် ဖျက်ဆီးခြင်းပြုနိုင်သည်။

(ဂ) ပြည်ပမှ တင်သွင်းလာသော ရုပ်ရှင်ကားတွင် အများပြည်သူအား ပြသရန်မသင့်သော အစိတ်အပိုင်းကို ဖြတ်တောက်၍ ပြသခွင့်ပြုနိုင်သည်။ ဖြတ်တောက်သည့်အစိတ်အပိုင်းကို သိမ်းဆည်းခြင်း သို့မဟုတ် ဖျက်ဆီးခြင်းပြုနိုင်သည်။

(ဃ) မြန်မာ့ရုပ်ရှင်ကားကို အများပြည်သူအား ပြသခွင့်မပြုဟု ပိတ်ပင်နိုင်သည်။ ယင်းရုပ်ရှင်ကားကို သိမ်းဆည်းခြင်း သို့မဟုတ် ဖျက်ဆီးခြင်းပြုနိုင်သည်။

(င) ပြည်ပမှ တင်သွင်းလာသော ရုပ်ရှင်ကားကို အများပြည်သူအားပြသခွင့်မပြုဟု ပိတ်ပင်နိုင်သည်။ ယင်းရုပ်ရှင်ကားကို ပြန်လည်ပေးပို့စေခြင်း သို့မဟုတ် ထိန်းသိမ်းခြင်းပြုနိုင်သည်။

(စ) ရုပ်ရှင်ကားကို အများပြည်သူအား ပြသခွင့်ပြုလျှင် သတ်မှတ်ထားသော အခကြေးငွေကို ပေးဆောင်စေ၍ ရုပ်ရှင်ဆင်ဆာလက်မှတ် ထုတ်ပေးရမည်။

၁၄။ (က) ရုပ်ရှင်ဆင်ဆာအဖွဲ့က ထုတ်ပေးသည့် ရုပ်ရှင်ဆင်ဆာလက်မှတ်သည် မြန်မာနိုင်ငံတစ်ဝန်းလုံးတွင် သတ်မှတ်သည့် ကာလအပိုင်းအခြားအတွက် အတည်ဖြစ်စေရမည်။

(ခ) ရုပ်ရှင်ဆင်ဆာအဖွဲ့က ထုတ်ပေးသည့် ရုပ်ရှင်ဆင်ဆာလက်မှတ်ကို ရုပ်ရှင်ကားနှင့်အတူ ပြသရမည်။

၁၅။ (က) ရုပ်ရှင်ဆင်ဆာလက်မှတ် သက်တမ်းကုန်ဆုံးသဖြင့် သက်တမ်းတိုးမြှင့်လိုသူသည် သတ်မှတ်ချက် များနှင့်အညီ ရုပ်ရှင်ဆင်ဆာအဖွဲ့သို့ လျှောက်ထားရမည်။

(ခ) ရုပ်ရှင်ဆင်ဆာအဖွဲ့သည် သတ်မှတ်ထားသော အခကြေးငွေကို ပေးဆောင်စေ၍ ရုပ်ရှင်ဆင်ဆာလက်မှတ် သက်တမ်းကို တိုးမြှင့်ပေးနိုင်သည်။

၁၆။ ရုပ်ရှင်ဆင်ဆာအဖွဲ့သည် မည်သည့်ရုပ်ရှင်ကားကိုမဆို ကြည့်ရှုစစ်ဆေးရန် ဆင့်ဆိုနိုင်သည်။

၁၇။ ရုပ်ရှင်ဆင်ဆာအဖွဲ့သည်-

(က) ခိုင်လုံသော အကြောင်းရှိလျှင် မည်သည့်ရုပ်ရှင်ဆင်ဆာ လက်မှတ်ကိုမဆို ရုပ်သိမ်းနိုင်သည်။

(ခ) ရုပ်ရှင်ဆင်ဆာလက်မှတ် ရုပ်သိမ်းခြင်းခံရသော-

(၁) မြန်မာ့ရုပ်ရှင်ကားကို သိမ်းဆည်းခြင်း သို့မဟုတ် ဖျက်ဆီးခြင်းပြုနိုင်သည်။

(၂) ပြည်ပမှ တင်သွင်းလာသည့် ရုပ်ရှင်ကားကို ပြန်လည်ပေးပို့စေခြင်း သို့မဟုတ် ထိန်းသိမ်းခြင်းပြုနိုင်သည်။

၁၈။ ရုပ်ရှင်ဆင်ဆာအဖွဲ့သည် ပုဒ်မ ၁၃၊ ပုဒ်မခွဲ(ခ)၊ ပုဒ်မခွဲ(ဂ)၊ ပုဒ်မခွဲ(ဃ)၊ ပုဒ်မခွဲ (င) သို့မဟုတ် ပုဒ်မ ၁၇၊ ပုဒ်မခွဲ (ခ)အရ မိမိချမှတ်သော ဆုံးဖြတ်ချက်နှင့် စပ်လျဉ်း၍ မကျေနပ်သူက ပြန်ကြားရေးဝန်ကြီးဌာနသို့ အယူခံဝင်လျှင် အယူခံတွင်ချမှတ်သော အမိန့်အတိုင်း ဆောင်ရွက်စေရမည်။ အယူခံမဝင်ပါက အယူခံကာလ ကုန်ဆုံးသောအခါ မိမိ၏ဆုံးဖြတ်ချက်အတိုင်း ဆောင်ရွက်စေရမည်။

အခန်း(၅)

မြန်မာ့ရုပ်ရှင် အဆင့်အတန်းမြှင့်တင်ရေး အကဲဖြတ်အဖွဲ့

၁၉။ ပြန်ကြားရေးဝန်ကြီးဌာနသည်-

(က) အောက်ပါပုဂ္ဂိုလ်များ ပါဝင်သော မြန်မာ့ရုပ်ရှင်အဆင့်အတန်းမြှင့်တင်ရေး အကဲဖြတ်အဖွဲ့ကို ဖွဲ့စည်းရမည်-

- | | |
|--|---------------|
| (၁) ဒုတိယဝန်ကြီး၊ ပြန်ကြားရေးဝန်ကြီးဌာန | ဥက္ကဋ္ဌ |
| (၂) ဦးဆောင်ညွှန်ကြားရေးမှူး၊ မြန်မာ့ရုပ်ရှင်လုပ်ငန်း | ဒုတိယဥက္ကဋ္ဌ |
| (၃) သက်ဆိုင်ရာ အစိုးရဌာန၊ အဖွဲ့အစည်းများမှကိုယ်စားလှယ်များ | အဖွဲ့ဝင်များ |
| (၄) သင့်လျော်သောနိုင်ငံသားများ | အဖွဲ့ဝင်များ |
| (၅) ညွှန်ကြားရေးမှူး၊ မြန်မာ့ရုပ်ရှင်လုပ်ငန်း | အတွင်းရေးမှူး |

(ခ) အကဲဖြတ်အဖွဲ့၏ သက်တမ်းကို သတ်မှတ်နိုင်သည်။

(ဂ) အကဲဖြတ်အဖွဲ့ကို လိုအပ်သလို ပြင်ဆင်ဖွဲ့စည်းနိုင်သည်။

၂၀။ အစိုးရဝန်ထမ်းမဟုတ်သော အကဲဖြတ်အဖွဲ့ဝင်သည် ပြန်ကြားရေးဝန်ကြီးဌာနက သတ်မှတ်သည့် ချီးမြှင့် ငွေကို ခံစားခွင့်ရှိသည်။

၂၁။ ပြန်ကြားရေးဝန်ကြီးဌာနသည် အကဲဖြတ်အဖွဲ့က စိစစ်အကဲဖြတ်ရမည့် ရုပ်ရှင်ထူးချွန်ဆု အမျိုးအစားများ ကို အခါအားလျော်စွာ သတ်မှတ်နိုင်သည်။ လိုအပ်ပါက ပြင်ဆင်သတ်မှတ်နိုင်သည်။

၂၂။ အကဲဖြတ်အဖွဲ့သည်-

(က) မြန်မာ့ရုပ်ရှင်ထူးချွန်ဆု ချီးမြှင့်နိုင်ရန် ပြက္ခဒိန်နှစ် တစ်နှစ်အတွင်း ရုံတင်ပြသခဲ့သော မြန်မာ့ရုပ်ရှင်ကား အားလုံးကိုချမှတ်ထားသော မူဝါဒနှင့် ညီညွတ်ခြင်း ရှိမရှိ စိစစ်အကဲဖြတ်ရမည်။

(ခ) ပုဒ်မခွဲ (က) အရ စိစစ်အကဲဖြတ်ပြီးနောက် ပြန်ကြားရေးဝန်ကြီးဌာနက သတ်မှတ်ထားသည့် ရုပ်ရှင် ထူးချွန်ဆု အမျိုးအစား များအရချီးမြှင့်ထိုက်သောပုဂ္ဂိုလ်များ၏ အမည်စာရင်းကို ပြန်ကြားရေး ဝန်ကြီးဌာနသို့ ထောက်ခံတင်ပြရမည်။

၂၃။ အကဲဖြတ်အဖွဲ့သည် စိစစ်အကဲဖြတ်ပြီးသော မြန်မာ့ရုပ်ရှင်ကားကို လိုအပ်သလိုမိတ္တူကူးယူနိုင်သည်။

အခန်း(၆)

ရုပ်ရှင်ရုံလိုင်စင်

၂၄။ ရုပ်ရှင်ရုံလိုင်စင်ရယူလိုသူသည် သတ်မှတ်ချက်များနှင့်အညီ မြန်မာ့ရုပ်ရှင်လုပ်ငန်းသို့ လျှောက်ထားရမည်။

၂၅။ မြန်မာ့ရုပ်ရှင်လုပ်ငန်းသည်-

- (က) ရုပ်ရှင်ရုံလိုင်စင် လျှောက်ထားချက်ကို သတ်မှတ်ချက်များနှင့် ညီညွတ်ခြင်း ရှိမရှိ စိစစ်ရမည်၊
- (ခ) ရုပ်ရှင်ရုံလိုင်စင် ထုတ်ပေးမီ သက်ဆိုင်ရာ အစိုးရဌာန၊ အဖွဲ့အစည်းများ၏ သဘောထားမှတ်ချက်ကို တောင်းခံရမည်၊
- (ဂ) သတ်မှတ်ချက်များနှင့် ညီညွတ်ပါက ရုပ်ရှင်ရုံလိုင်စင် ထုတ်ပေးရမည်။

၂၆။ မြန်မာ့ရုပ်ရှင် လုပ်ငန်းသည် ပြန်ကြားရေးဝန်ကြီးဌာန၏ သဘောတူညီချက်ဖြင့် ရုပ်ရှင်ရုံလိုင်စင် သက်တမ်း၊

ရုပ်ရှင်ရုံလိုင်စင်ခ၊ ရက်လွန်ကြေးနှင့် သက်တမ်း တိုးမြှင့်ခတို့ကို သတ်မှတ်ပေးရမည်။

၂၇။ (က) ရုပ်ရှင်ရုံလိုင်စင် သက်တမ်းကုန်ဆုံးသဖြင့် သက်တမ်းတိုးမြှင့်လိုသူသည် သတ်မှတ်ချက်များနှင့်အညီ မြန်မာ့ရုပ်ရှင် လုပ်ငန်းသို့ လျှောက်ထားရမည်၊

- (ခ) မြန်မာ့ရုပ်ရှင်လုပ်ငန်းသည် သတ်မှတ်ထားသော အခကြေးငွေကို ပေးဆောင်စေ၍ ရုပ်ရှင်ရုံလိုင်စင် သက်တမ်းကို တိုးမြှင့်ပေးနိုင်သည်။

၂၈။ မြန်မာ့ရုပ်ရှင်လုပ်ငန်းသည်-

- (က) ရုပ်ရှင်ရုံလိုင်စင်ရရှိသူ လိုက်နာရမည့် စည်းကမ်းချက်များကို သတ်မှတ်ရမည်၊
- (ခ) ပုဒ်မခွဲ(က) အရ သတ်မှတ်ထားသည့် စည်းကမ်းချက်တစ်ရပ်ရပ်ကို ဖောက်ဖျက်သော ရုပ်ရှင်ရုံလိုင်စင် ရရှိသူအားဒဏ်ကြေးငွေ အနည်းဆုံး ကျပ် ၁၀၀၀ မှ အများဆုံးကျပ် ၁၀၀၀၀ အထိချမှတ်ရမည်။ ထို့ပြင် ရုပ်ရှင်ရုံ လိုင်စင်ကိုလည်း ရုပ်သိမ်းနိုင်သည်။

၂၉။ ရုပ်ရှင်ရုံလိုင်စင်သက်တမ်း ကုန်ဆုံးလျှင်ဖြစ်စေ၊ ရုပ်သိမ်းခြင်းခံရလျှင်ဖြစ်စေ၊ ရုပ်ရှင်ရုံလိုင်စင်ရရှိသူက ပြန်လည်အပ်နှံလျှင် ဖြစ်စေ ရုပ်ရှင်ရုံလိုင်စင် ပျက်ပြယ်သည်။

အခန်း(၇)

အယူခံခြင်း

၃၀။ ရုပ်ရှင်ဆင်ဆာအဖွဲ့ သို့မဟုတ် မြန်မာ့ရုပ်ရှင်လုပ်ငန်း၏ ဆုံးဖြတ်ချက်ကိုဖြစ်စေ၊ အမိန့်ကိုဖြစ်စေ မကျေနပ်သူသည် ယင်းဆုံးဖြတ်ချက် သို့မဟုတ် အမိန့်ချမှတ်သည့်နေ့မှ ရက်ပေါင်း ၃၀ အတွင်း ပြန်ကြားရေး ဝန်ကြီးဌာနသို့ အယူခံနိုင်သည်။

- ၃၁။ ပြန်ကြားရေးဝန်ကြီးဌာနသည် အယူခံခြင်းနှင့်စပ်လျဉ်း၍ ဆင်ဆာအဖွဲ့ သို့မဟုတ် မြန်မာ့ရုပ်ရှင် လုပ်ငန်း၏ ဆုံးဖြတ်ချက်ကို ဖြစ်စေ၊ အမိန့်ကိုဖြစ်စေ၊ အတည်ပြုခြင်း၊ ပယ်ဖျက်ခြင်း၊ ပြင်ဆင်ပြောင်းလဲခြင်း၊ ပြန်လည်စိစစ်စေရန် သို့မဟုတ် စစ်ဆေးစေရန် ညွှန်ကြားခြင်းပြုနိုင်သည်။
- ၃၂။ ပြန်ကြားရေးဝန်ကြီးဌာန၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၈)

ပြစ်မှုနှင့် ပြစ်ဒဏ်များ

- ၃၃။ မည်သူမဆို အောက်ပါပြုလုပ်မှုတစ်ရပ်ရပ်ကို ကျူးလွန်ကြောင်း ပြစ်မှုထင်ရှားစီရင်ခြင်းခံရလျှင် ထိုသူကို ထောင်ဒဏ် ၁ နှစ်အထိ ဖြစ်စေ၊ ငွေဒဏ်ကျပ် ၁၀၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ယင်းပြစ်မှုကို ဆက်လက်ကျူးလွန်ပါက တစ်ရက်လျှင် ငွေဒဏ် ကျပ် ၁၀၀၀ ချမှတ်ရမည်။ ထို့ပြင် ပြစ်မှုနှင့် တိုက်ရိုက်သက်ဆိုင်သော ပစ္စည်းများကိုလည်း ပြည်သူ့ဘဏ္ဍာအဖြစ် သိမ်းဆည်းခြင်းခံရမည်-
- (က) ရုပ်ရှင်လုပ်ငန်းလိုင်စင် မရှိဘဲ ပုဒ်မ ၄ ပါရုပ်ရှင်လုပ်ငန်း အမျိုးအစားတစ်ခုခုကို လုပ်ကိုင်ခြင်း၊
- (ခ) ရုပ်ရှင်ဆင်ဆာလက်မှတ်မရှိသော ရုပ်ရှင်ကားကို ပြသခြင်း။
- ၃၄။ မည်သူမဆို ရုပ်ရှင်ရုံလိုင်စင်မရှိဘဲ ရုပ်ရှင်ပြသခြင်းလုပ်ငန်းကို လုပ်ကိုင်လျှင်ထိုသူကို ထောင်ဒဏ် ၆ လ အထိဖြစ်စေ၊ ငွေဒဏ် ကျပ် ၅၀၀၀၀ အထိဖြစ်စေ၊ ဒဏ်နှစ်ရပ်လုံးဖြစ်စေ ချမှတ်ရမည်။ ယင်းပြစ်မှုကို ဆက်လက်ကျူးလွန်ပါက တစ်ရက်လျှင် ငွေဒဏ် ကျပ် ၅၀၀ ချမှတ်ရမည်။

အခန်း(၉)

အထွေထွေ

- ၃၅။ (က) နိုင်ငံခြားသံတမန် အဖွဲ့အစည်းကဖြစ်စေ၊ ကုလသမဂ္ဂအဖွဲ့အစည်းကဖြစ်စေ ပြည်ပမှ တင်သွင်း လာသော ရုပ်ရှင်ကားကို အများပြည်သူအား ပြသလိုပါက ရုပ်ရှင်ဆင်ဆာ အဖွဲ့သို့စိစစ်ကြည့်ရှုရန် တင်ပြရမည်။
- (ခ) ရုပ်ရှင်ဆင်ဆာအဖွဲ့သည် ရုပ်ရှင်ကားကို စိစစ်ကြည့်ရှုပြီးနောက်-
- (၁) အများပြည်သူအား ပြသသင့်ပါက ခွင့်ပြုနိုင်သည်၊
- (၂) အများပြည်သူအား ပြသရန်မသင့်သော အစိတ်အပိုင်းကို ဖြတ်တောက်၍ ခွင့်ပြုနိုင်သည်။ ဖြတ်တောက် ထားသည့်အစိတ်အပိုင်းကို ပြည်ပသို့ ထိုရုပ်ရှင်ကားပြန်လည်မပို့မီ ထိန်းသိမ်းထားနိုင်သည်၊
- (၃) သက်ဆိုင်ရာနိုင်ငံခြား သံတမန်အဖွဲ့အစည်း၏ ဥပစာအတွင်း၌ဖြစ်စေ၊ ကုလသမဂ္ဂ အဖွဲ့အစည်း၏ဥပစာ အတွင်း၌ဖြစ်စေ သီးသန့်ပရိသတ်ကိုသာ ပြသရန်ခွင့်ပြုနိုင်သည်။
- ၃၆။ မြန်မာ့ရုပ်ရှင်လုပ်ငန်းသည် ဤဥပဒေအရ ရုပ်ရှင်လုပ်ငန်းလိုင်စင်၊ ရုပ်ရှင်ရုံလိုင်စင်၊ ရုပ်ရှင်ဆင်ဆာတို့ အတွက် အခွန်အခများ ပေးဆောင်ခြင်းမှ ကင်းလွတ်ခွင့်ရှိစေရမည်။

၃၇။ ပြန်ကြားရေးဝန်ကြီးဌာနသည် အမိန့်ကြော်ငြာစာထုတ်ပြန်၍ အစိုးရဌာန၊ အဖွဲ့အစည်းများအား ဤဥပဒေ ပါပြဋ္ဌာန်းချက်တစ်ရပ်ရပ်မှ ကင်းလွတ်ခွင့်ပြုနိုင်သည်။

၃၈။ ဤဥပဒေပါ ပြစ်မှုများကို မြန်မာနိုင်ငံရဲတပ်ဖွဲ့က အရေးယူပိုင်ခွင့်ရှိသော ပြစ်မှုများအဖြစ် သတ်မှတ်သည်။

၃၉။ ရုပ်ရှင်ဆင်ဆာအဖွဲ့နှင့် အကဲဖြတ်အဖွဲ့တို့၏

(က) ရုံးလုပ်ငန်းများကို မြန်မာ့ရုပ်ရှင်လုပ်ငန်းက ဆောင်ရွက်ပေးရမည်၊

(ခ) အသုံးစရိတ်များကို မြန်မာ့ရုပ်ရှင်လုပ်ငန်းက ကျခံရမည်။

၄၀။ ၁၉၆၂ ခုနှစ်၊ ပြည်ထောင်စုမြန်မာနိုင်ငံရုပ်ရှင် ဥပဒေအရ-

(က) ထုတ်ပြန်ခဲ့သော နည်းဥပဒေများ၊ အမိန့်များနှင့် ညွှန်ကြားချက်များကို ဤဥပဒေနှင့် မဆန့်ကျင်သရွေ့ ဆက်လက်ကျင့်သုံးနိုင်သည်၊

(ခ) လက်ရှိဖွဲ့စည်းထားသည့် ရုပ်ရှင်ဆင်ဆာဘုတ်အဖွဲ့၊ အယူခံအာဏာပိုင်အဖွဲ့နှင့် လိုင်စင်ထုတ်ပေးသည့် အာဏာပိုင်တို့သည် ဤဥပဒေအရ ရုပ်ရှင်ဆင်ဆာအဖွဲ့နှင့် အကဲဖြတ်အဖွဲ့များ ဖွဲ့စည်းခြင်းမပြုမီ ယင်းတို့၏ တာဝန်ဝတ္တရားများကိုဆက်လက် ဆောင်ရွက်ခွင့်ရှိသည်၊

(ဂ) ထုတ်ပေးထားသည့် သက်တမ်းမကုန်ဆုံးသေးသော လိုင်စင်၊ ရုပ်ရှင်ကားများအတွက် သက်သေခံ လက်မှတ်နှင့် ရုပ်ရှင်လုပ်ငန်း မှတ်ပုံတင်တို့သည် သက်တမ်းကုန်ဆုံးသည့်နေ့အထိ အတည်ဖြစ်သည် ဟုမှတ်ယူ ရမည်။

၄၁။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန်-

(က) ပြန်ကြားရေး ဝန်ကြီးဌာနသည် လိုအပ်သော နည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့၏ သဘောတူညီချက်ဖြင့် ထုတ်ပြန်နိုင်သည်၊

(ခ) ပြန်ကြားရေးဝန်ကြီးဌာန၊ မြန်မာ့ရုပ်ရှင်လုပ်ငန်း၊ ရုပ်ရှင်ဆင်ဆာအဖွဲ့ သို့မဟုတ် အကဲဖြတ်အဖွဲ့သည် လိုအပ်သောအမိန့်၊ ညွှန်ကြားချက်များကို ထုတ်ပြန်နိုင်သည်။

၄၂။ ၁၉၆၂ ခုနှစ်၊ ပြည်ထောင်စုမြန်မာနိုင်ငံ ရုပ်ရှင်ဥပဒေကို ဤဥပဒေဖြင့် ရုပ်သိမ်းလိုက်သည်။

(ပုံ) သန်းရွှေ

ဗိုလ်ချုပ်မှူးကြီး

ဥက္ကဋ္ဌ

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့